

మానిని

“నీ పేరేమిటమ్మా” అన్నారు వర్ధనమ్మగారు వత్తులు నలుపుతూ.

“జ్యోతి! శివజ్యోతి” అంది ఆ అమ్మాయి వినయంగా.

“వంట చేయగలవా?” ఆ అమ్మాయిని ఆపాదమస్తకం ఓ పర్యాయం చూసి అడిగారు.

“పిండి వంటలూ, టిఫిన్లూ కూడా చేయగలనండీ!” అంది ధైర్యంగా.

“నాలుగు రోజులుండి వెళ్లిపోతానని అనవుకదా!” అన్నారు చిరునవ్వుతో.

“అననండీ. వుంటాను” అంది నమ్మకంగా.

“సన్నమ్మా!” అంటూ కేకవేసేరు వర్ధనమ్మగారు.

పనిమనిషి సన్నమ్మ లోపలినుండి గబగబా వచ్చింది. సన్నమ్మకు 50 ఏళ్ళుంటాయి. సన్నంగా, పొడవుగా వుంటుంది, చామనభాయ.

“ఈ అమ్మాయి జ్యోతి. నాకు పనిసాయం చేయడానికి వచ్చింది. గెస్ట్రూమ్లో ఉంటుంది. తీసుకుని వెళ్ళి కాళ్ళూ చేతులూ మోహం కడుక్కోమను. ఇల్లూ, వంటగదీ చూపించు” అన్నారు.

“రండమ్మాయిగోరూ. ఆ సంచీ ఇటీవ్వండీ” అంది.

“ఫర్వాలేదు పద” అంటూ ఆమె వెంట నడిచింది.

గెస్ట్రూమ్ కడిగినట్లుంది. గదిలో ఒక బల్ల, మంచం, దానిమీద పరుపూ బెడ్షీట్, దిండా వున్నాయి. సీలింగ్ ఫేనుంది. కిటికీలోంచి చల్లని గాలి వీస్తోంది. గది గోడకు నిలువెత్తు అల్యెరా వుంది. ఒక తలుపుకి మిర్రర్ వుంది. అల్యెరాలో



రెండు బెడ్షీట్లు, టవల్, టాయలెట్ సామాన్లు వున్నాయి. ఎటాచ్డ్ బాత్రూమ్ వుంది.

“అందల సామాన్లు తవరికోసం ఎట్టినవేనండి. పెందిల గది కడిగేనండి” లంది సన్నమ్మ.

జ్యోతి తన బేగ్ ఆల్యెరాలో వుంచి టవల్, సోఫా తీసుకుని వెళ్లి కాళ్లు, చేతులు, ముఖం కడుక్కుని వచ్చింది.

సన్నమ్మ ఇల్లంతా జ్యోతికి చూపించింది.

మేడమీద మూడు బెడ్రూమ్స్, ఒక డ్రాయింగ్ రూమ్, ముందూ వెనుకా విశాలమైన బాల్కనీలున్నాయి. క్రింద గెస్ట్ రూమ్ తో నాలుగు బెడ్ రూమ్స్, కిచెన్, డైనింగ్ హాల్, పూజా మందిరం, డ్రాయింగ్ రూమ్ వున్నాయి, ఇంటి చుట్టూ విశాలమైన పెరడూ అందులో కొబ్బరి, మామిడి, జామ, అరటిచెట్లు, పూల మొక్కలూ ఉన్నాయి.

“అమ్మాయిగోరూ! టీ ఎడతారా? పాలుప్రిజ్జిల వుంటాయి” అంది సన్నమ్మ.

“ఎంతమందికి?”

“ఎందరంతే పెద్దమ్మగోరూ, సొత్తుల్లుగోరూ” అంటూ వేళ్లు లెక్కపెట్టి “సేతుడుమంది” అంటూ ఐదు వేళ్ళు చూపించింది.

సన్నమ్మ కిచెన్ గుమ్మం వద్ద నిలబడి ఏ సామాన్లు ఎక్కడ వుంటాయో చెప్పింది. జ్యోతి టీ కలిపి రెండు కప్పులు ప్రేతో తెచ్చి టీపాయ్ మీద వుంచింది. వర్ణనమ్మగారూ, శాస్త్రిగారూ చెరో కప్పు తీసుకున్నారు.

వర్ణనమ్మగారు టీ కొద్దిగా రుచి చూసి “చాలా బాగుందమ్మా టీ” అంది మెచ్చుకోలుగా.

“టీ నువ్వు, సన్నమ్మా తీసుకుని వాచ్మెన్ రంగయ్యకు కూడా ఇవ్వు” అన్నారు.

ఆవిడ చెప్పినట్లే చేసింది జ్యోతి.

వర్ణనమ్మగారి వయస్సు 60 సంవత్సరాలు. ఆమె భర్త వాసుదేవరావుగారు సివిల్ సర్జన్ గా పనిచేసి రిటైర్ అయి నాలుగు ఏళ్ళక్రితం పోయారు. వారి కుమారుడు విజయ్, కోడలు నళిని ఇద్దరూ గవర్నమెంట్ హాస్పిటల్లో డాక్టర్స్. వారికిద్దరు కొడుకులు. పెద్దవాడు వాసు 6 సంవత్సరాలు, రెండోవాడు బంటీ నాలుగు సంవత్సరాలు. ఇద్దరూ కాన్వెంట్లో చదువుతున్నారు.

వర్ణనమ్మగారు పూర్వాకాలం మనిషి అయినా ఆవిడకు ఎక్కువగా చాదస్తం లేదు. మడీ, తడీ, ఆచారం పాటిస్తారుగానీ అవన్నీ ఉదయం ఆవిడ పూజ ముగిసేవరకే. అయితే ఉదయం పూట ఆవిడకు పనివొత్తిడి చాలా ఎక్కువ. ఉదయం ఎనిమిదిన్నర గంటలకు మనవలిద్దరూ టిఫిన్ తిని కొద్దిగా టిఫిన్ లంచ్ బాక్స్లో పెట్టుకుని కాన్వెంట్కి వెళతారు. మరలా 1 గంటకు తిరిగి వస్తారు. అప్పుడు వారికి భోజనం పెట్టాలి. ఉదయం తొమ్మిదిన్నర గంటలకు కొడుకు, కోడలూ భోజనం చేసి టిఫిన్ బాక్స్లు తీసుకుని డ్యూటీకి వెళ్లి సాయంత్రం ఆరుగంటలకు వస్తారు.

అందువల్ల ఆవిడ ఉదయాన్నే పూజా కార్యక్రమం పూర్తిచేసుకుని 8 గంటలకు టిఫిన్, తొమ్మిది గంటలకు వంటా పూర్తిచేయాలి. పిల్లలిద్దర్నీ స్కూల్కి రెడీ చేసి పంపేవరకూ నళినికి వీలవదు అత్తగారికి పని సాయం చెయ్యడానికి ఇక టైమ్



వుండదు. సాయంత్రం అలసి వచ్చిన కోడలిని చూసి ఆమెకు ఏ పనీ చెప్పలేకపోతున్నారు వర్ధనమ్మగారు. ఆవిడకు వంటపనిచేయడానికి తైనాతుగా ఇంట్లో వుండడానికి ఒక సిల్లను పెట్టుకోవాలనుకుని ఆ విషయం శాస్త్రిగారికి చెప్పారు. శాస్త్రిగారు ఎంతో ప్రయత్నించి చివరకు ఆయన తమ్ముడు పై ఊర్పించి జ్యోతిని తీసుకువచ్చారు.

జ్యోతికి 16 సంవత్సరాల వయస్సు పసిమి ఛాయ. ముఖంలో మంచి కళ ఉంది. కడగిన ముత్యంలా వుంటుంది.

“పని చక్కగా చేస్తుందండీ. నెమ్మదస్తురాలు. ఒకప్పుడు ఎంతో బాగా బ్రతికినవాళ్లే. తల్లితండ్రీ ఏక్సిడెంట్లో పోయేరుట” అన్నారు శాస్త్రిగారు.

శాస్త్రిగారికి ఖర్చులకుగాను వంద రూపాయలిచ్చి వారిని పంపేరు వర్ధనమ్మ గారు.

రాత్రి వంట వర్ధనమ్మగారే చేసింది. ఆవిడకు వెనుకసాయం చేసింది జ్యోతి.

మర్నాడుదయం జ్యోతి 5 గంటలకే లేచి స్నానం వగైరాలు పూర్తిచేసి కాఫీ ఫిల్టర్వేసింది. పూజ గది శుభ్రంచేసి పూజ సామాగ్రి రెడీ చేసింది. కిచెన్లో సామాన్లు నీట్గా సర్దిపెట్టింది. వర్ధనమ్మగారు బ్రష్ చేసుకుని వచ్చేసరికి ఆవిడకు కాఫీ కలిపిచ్చింది.

“అప్పుడే స్నానం కూడా చేసేసేవా తల్లీ” అన్నారు చిరునవ్వుతో.

ఆ రోజు రెండు పూటలా జ్యోతి చేతి వంటా, టిఫిన్ తిని ఎంతో మెచ్చుకున్నారు వర్ధనమ్మగారు.

నాలుగు రోజుల్లో ఇంటి పనంతా అలవాటైంది జ్యోతికి.

“పెద్దమ్మగోరూ! అంటే దిస్టి తగల్తదిగానండీ. జ్యోతమ్మగోరు సక్కదనాల సుక్కండీ. ఏ తల్లీ కన్న బిడ్డో సిదివి దీపవెట్టుగోచ్చండి. శానా పనిమంతురోలు గదండీ. ఒక్క సుట్టు సెవితే సాలండి ఏ పనైనా సిటికెలో గెహించి నేస్తన్నారు గదండీ” అంది సన్నమ్మ.

“నిజమేనే చేతిలో పని అందుకుని మరీ చేస్తోంది. ఏ పనిచేసినా ఎంతో నీట్గా చేస్తోంది. అసలు నన్ను ఏ పనీ చెయ్యనివ్వడంలేదు. చూస్తున్నావుకదా” అన్నారు.

“పోనీ సెయ్యనియ్యండమ్మా. తవకి కొంత తెరిపి అవుద్ది” అంది.

సన్నమ్మ ఉదయం ఆరుగంటలకు వచ్చి 11 గంటలకు వెళ్లి మరలా మూడుగంటలకు వచ్చి సాయంత్రం ఆరువరకూ వుంటుంది. ఆమె భర్త రంగయ్య వాచ్మెన్గా ఆ ఇంటివద్దనే పనిచేస్తున్నాడు.

వర్ధనమ్మగారు కొడుకు, కోడలు, మనవల గురించి, వారి అలవాట్లూ, అభిరుచులూ జ్యోతికి చెప్పారు. వాళ్ళు ప్రస్తుతం సౌత్ టూర్కి వెళ్లారని నాలుగు రోజుల్లో వస్తారని చెప్పారు.

అనుకున్న విధంగానే వారు నాలుగోరోజు ఉదయాన్నే వచ్చారు. సన్నమ్మ వాచ్మెన్వారి సామాన్లు లోనికి తెచ్చేసరికి జ్యోతి బ్రేత్ రెండు కప్పుల కాఫీ, రెండు గ్లాసులతో హార్లిక్స్ తెచ్చి టీపాయ్ మీద వుంచింది. విజయ్, నళిని కాఫీ త్రాగారు.

వానూ, బంటీ ఇద్దరూ వాళ్ల నాయనమ్మ ఒడిలో కూర్చుని కబుర్లు చెబుతున్నారు. వర్ధనమ్మగారు కొడుకూ, కోడల్ని కుశల ప్రశ్నలు వేసి మనవలతో కబుర్లలో పడ్డారు.

విజయ్, నళిని ఆవిడను జ్యోతి గురించి అడగాలనుకుని ఆవిడవేపు ప్రశ్నార్థకంగా చూసారు. అయితే ఆవిడ పిల్లలతో బిజీగా వుండడంవల్ల తరువాత తీరుబడిగా తెలుసుకోవచ్చనుకుని మేడమీదకు వెళ్లిపోయారు.

జ్యోతి పిల్లలిద్దరికీ చెరొక గ్లాసూ హార్లిక్స్ అందించింది. వాళ్లు సందేహంగా ఆవిడవేపు చూసారు.

“తీసుకోండి. అక్క” అంటూ వారికి పరిచయం చేసారు. వాళ్లు జ్యోతివైపు చూస్తూ హార్లిక్స్ త్రాగారు.

“వానూ, బంటీ మీరిద్దరూ గుడ్బోయిస్ కదా. మరి ఇప్పుడు ఫస్ట్ స్నానం చేసి డ్రెస్ చేసుకుని టిఫిన్ చేయడానికి నా దగ్గరకు ఎవరు వస్తారో చూద్దాం. రెడియేనా!” అంది జ్యోతి.

“అప్పుడే కాదు, వుండు” అంటూ వాళ్లు వెంటనే కాళ్ళకున్న షూస్, సాక్స్ వూడపెరికి వాటిని ఓ మూలకు విసిరేసి ఇద్దరూ లైన్గా నిలబడి “ఆ..రెడి” అన్నారు.

జ్యోతి “వన్...టూ...త్రీ” అనగానే ఇద్దరూ మేడమీదకు పరుగెత్తారు.

“మొల్లగా వెళ్లండిరా. పడగలరు” అన్నవర్ధనమ్మగారి మాటలు వారు వినిపించుకోలేదు.

జ్యోతి వాళ్ళు జోళ్ళు, సాక్స్ తీసి రేక్ లో పెట్టి కిచెన్ లోనికి వెళ్ళింది.

కోడలు పిల్లలను గదమాయించి వెంట తరిమితేగానీ స్నానానికి వెళ్లని వాళ్ళు జ్యోతి మాట విని అలా పరిగెత్తేసరికి వర్ధనమ్మగారు ఆశ్చర్యపోయారు.

పదినిముషాల్లో పిల్లలు స్నానం చేసి డ్రెస్ వేసుకుని తయారై ఇద్దరూ ఒకే టైమ్ లో డైనింగ్ హాల్ లో అడుగుపెట్టి-

“అక్కా! నేనే ఫస్ట్ స్నానం చేసాను” అన్నాడు బంటి.

“కాదు అక్కా, నేనే ఫస్ట్. కావలిస్తే మమ్మీని అడుగు. మమ్మీ నా డ్రెస్ తొందరగా తీసివ్వలేదు. వాడికే డ్రెస్ ముందిచ్చింది” అన్నాడు వాసు బుంగమూతి పెట్టి.

“ఈ రూమ్ లోకి మీరిద్దరూ ఒకే టైమ్ లో వచ్చారు. ఇద్దరూ ఈ రోజు ఫస్ట్” అంది జ్యోతి నవ్వుతూ.

ఆమె అలా అనగానే వారి ముఖాలు వికసించాయి.

కొడుకూ, కోడలూ క్రిందకు రావడంతో వర్ధనమ్మగారు డైనింగ్ హాల్ లోకి వచ్చారు. పిల్లలు పేచీలు పెట్టకుండా పొందికగా కూర్చుని ఆ అమ్మాయితో కబుర్లు చెప్పు టిఫిన్ చేయడం చూసి ముగ్గురూ ఎంతో ముచ్చటపడ్డారు.

వర్ధనమ్మగారు జ్యోతి గురించి కొడుకూ, కోడలుకి చెప్పారు.

“ఆ అమ్మాయి నన్ను ఏ పనీ ముట్టుకోనివ్వడంలేదు. మంచి పనిమంతురాలు. చేసే పని నీట్ గా చేస్తోంది. నిముషం తీరిగ్గా కూర్చోదు. ఇల్లంతా ఎంత చక్కగా సర్దిపెట్టిందో చూసేరా” అన్నారు.

నిజమే. ఇంట్లో సామాన్లు డెకరేటివ్ గా అమర్చబడ్డాయి.

లంచ్ కి దోసకాయపప్పు, గుత్తివంకాయ కూర, కొబ్బరి చట్నీ, రసం, మిరియం వడలు, సేమ్యాపాయసం చేసి డైనింగ్ టేబుల్ మీద వుంచింది జ్యోతి.

ఆ రోజు డ్యూటీ ఆఫ్ కనుక లంచ్ కి అంతా ఒకే పర్యాయం వచ్చారు. డైనింగ్ టేబుల్ మీద వున్న ఐటమ్స్ చూడగానే విజయ్ కళ్ళు సంతోషంతో మెరిసాయి. అతనికి

మిరియంవడలు, సేమ్యాపాయసం ఎంతో ఇష్టం

వర్ధనమ్మగారు వడ్డన చేస్తూ జ్యోతిని కూడా వారితో భోజనానికి కూర్చోమన్నారు. కానీ ఆమె తరువాత తింటానంది.

“నాన్నమ్మా! ఈ రోజు డాడీ బర్త్ డేనా?” అన్నాడు బంటి.

— “కాదురా. ఎందుకని?” అన్నారు.

“మరి ఇవెందుకు చేసావు?” అంటూ వడలూ, పాయసంవైపు చూపించాడు.

వర్ధనమ్మగారు ఫలకాలున నవ్వారు.

“అవీ నా కొడుక్కి ఇష్టం. అందుకని” అన్నారు.

“మరైతే నాకేమిటి ఇష్టం?” అన్నాడు బంటి.

“నీకు ఏది ఇష్టమో నువ్వే చెప్పాలి. చెప్పు” అంది జ్యోతి.

“నాకూ...నాకూ కిట్కేట్ ఎంతో ఇష్టం” అన్నాడు బంటి ఉత్సాహంగా.

“షేమ్...షేమ్...!” ఎగతాళి చేసాడు వాసు.

“ఎందుకూ? నాకు అవే ఇష్టం” అన్నాడు బంటి మొండిగా.

“అవి చెప్పకూడదు. బూర్లు, జిలేబీలు, వడలు అని చెప్పాలి” అన్నాడు వాసు.

“అయితే నాకు ఇవే ఇష్టం” అంటూ ప్లేట్లో వడతీసి చూపించి తినబోయాడు.

“ముందు అన్నం తిని తరువాత అవి తినాలి. నువ్వు ఇవి తింటే మరి అన్నం తినవు” బంటి చేతిలోని వడతీసి ప్లేట్లో వుంచింది నళిని.

“ఫస్ట్ పప్పు అన్నం, కూర అన్న, రసం అన్నం తిని తరువాత ఇవి తినాలి కదూ మమ్మీ” అన్నాడు వాసు.

“అవన్నీ ఫస్ట్ తింటే నా పొట్ట నిండిపోతుంది. మరి ఇవి తినడానికే ప్లేస్ వుండదు” అన్నాడు బంటి దిగులుగా.

“సరే. అన్నం తింటూ మధ్యలో వడ కొద్దికొద్దిగా తిను” అంది జ్యోతి.

బంటికి ఈ సజెషన్ నచ్చింది.

“పిల్లలకి వడ్డన నేను చూస్తాను. మీరు నిదానంగా భోజనం చేయండి” అని జ్యోతి పిల్లల మధ్యన నిల్చుని వారికి కావాల్సినవి వడ్డిస్తూ వాళ్లతో కబుర్లు చెప్పడంతో వారు పేచీలు మాని తొందరగా భోజనం చేశారు.

“ఐటమ్స్ అన్నీ ఎంతో రుచిగా చేశావు” అని మెచ్చుకుంది నళిని.

జ్యోతి వాచ్మెన్ రంగయ్య ద్వారా తోటకూర, గోంగూర, బచ్చలి, బెండ విత్తనాలు తెప్పించి పెరట్లో మళ్ళు కట్టి పిల్లలచేత వేయించి వారికి గార్డెన్ వర్క్లో ఇంట్రెస్టు కలిగించింది. వారు నాటిన బెండ కాపుకు రావడంతో పిల్లల ఆనందానికి ఇక అంతేలేదు. వాళ్లు తమ ఫ్రెండ్స్కు చూపించారు.

పిల్లలిద్దరూ జ్యోతికి ఎంతో చేరికయ్యారు. వారిని ఉదయాన్నే నిద్రలేపి 8 గంటలకల్లా తయారు చేసి స్కూలుకి పంపడం, మరలా 1 గంటకు వారికి లంచ్ పెట్టడం, పెద్దవాళ్ళకి 9 గంటలకు లంచ్ రెడీచేసి డైనింగ్ టేబుల్పై వుంచి వారి టిఫెన్ బాక్సులు రెడీ చేయడం, పిల్లలచేత స్కూల్ హోంవర్క్ చేయించి చదివించడం లాంటి పనులన్నీ చకచకా ఎంతో ఓర్పుతో నేర్పుగా చేస్తోంది.

ఆమె వచ్చిన నెలరోజులకే ఇంట్లో వచ్చిన మార్పుకు అందరూ ఆశ్చర్య పోయారు. నళినికి ఉదయం పూట ఎంతో రిలీఫ్గా వుంటోంది. పిల్లలు అసలు దేనికీ పేచీలు పెట్టడంలేదు. ఒకరితో ఒకరు పోటీపడడం లేదు. తమ పనులు చేసుకుంటున్నారు.

ఇంట్లో కన్నెపిల్ల కలవిడిగా అటూ ఇటూ మసలడం వర్ధనమ్మగారికి కన్నుల పండుగగా వుంది.

జ్యోతికి పట్టుచీరలతో నాలుగు జతల బట్టలు కుట్టించి ఇచ్చారు. పెద్దవాళ్ళకు ఆమె చేసే వంటకాలూ, పిల్లలకు ఆమెచేసే రకరకాల టిఫెన్స్ బాగా నచ్చాయి.

నెలాఖర్నూ జ్యోతికి జీతం ఎంతివ్వాలనే సందేహం వచ్చింది వర్ధనమ్మగారికి. ముందుగా జీతం విషయం ఏమీ నిర్ణయించుకోలేదు. శాస్త్రిగారు కూడా ఏమీ చెప్పలేదు. కోతలిని పిల్చి అడిగారు. ఆమెకూడా ఏమీ చెప్పలేక “ఆ అమ్మాయినే పిల్చి అడిగి మీరే నిర్ణయించండి” అంది నళిని అత్తగారితో.

జ్యోతిని పిలిచి అడిగారు వర్ధనమ్మగారు.

“నాకెందుకమ్మా జీతం. మీరు ఎంతో అభిమానంతో నన్ను మీ ఇంట్లో

ఉండనిచ్చి భోజనం, కాఫీ టిఫిన్స్ పెడుతున్నారు. బట్టలు కుట్టించి ఇచ్చారు. అంతకన్నా ఇంకేం కావాలి నాకు” అంది నవ్వుతూ.

“అదికాదమ్మాయ్. మీవాళ్ళకెవరికైనా డబ్బు పంపడానికి...”

“డబ్బు పంపాల్సిన వాళ్ళు నాకెవరూ లేరమ్మా” అంది బొంగురుపోయిన గొంతుకతో. కన్నీళ్ళు వర్షనమ్మ గారికి కన్పించకుండా ముఖం పక్కకు తిప్పుకుంది.

వర్షనమ్మగారి గుండె కలుక్కుమంది. వెంటనే ఆవిడ జ్యోతిని అక్కున చేర్చుకుని ఓదార్చింది.

“పిచ్చితల్లీ! మేమంతా నీవాళ్ళం కామా? ఊరుకో” అన్నారు ఎంతో అభిమానంతో. ‘అనవసరంగా నీ మనస్సు నొప్పించాను’ అని బాధపడ్డారు.

ఒకరోజు నళిని సాయంత్రం ఇంటికి వచ్చేటప్పుడు ఐదువందలు పెట్టి చక్కటి పాలరాతి రాధాకృష్ణుల విగ్రహం కొని తెచ్చింది. ఆ రోజు రాత్రి కో-డాక్టర్ మేరేజ్ రిసెప్షన్ ప్రెజెంటేషన్ కొరకు. ఆ విగ్రహం కోసం ఆమె చాలా షాపులు తిరిగి కొంది. అత్తగారికి చూపించి పేక్ చేద్దామనుకుంది. వర్షనమ్మగారు దానిని చూసి ఎంతో మెచ్చుకున్నారు. ఆవిడ జ్యోతిని పిలిచి దానిని ఆమెకిచ్చి నీట్గా పేక్ చేయమన్నారు.

జ్యోతి విగ్రహాన్ని తీసుకుని రెండడుగులు వేసేసరికి బంటీ పరుగు పరుగున వచ్చి జ్యోతి వెనుక నుండి డేప్ ఇచ్చాడు. ఆమె కాస్త పరాకుగా ఉండడంతో ముందుకు తూలి పడి ఆమె చేతిలో బొమ్మ నేలమీద పడి ముక్కలైంది.

మేడమీదకు వెళ్ళబోయిన నళిని ఆ దృశ్యం చూసింది. కోపం పట్టలేక బంటీ రెక్క పట్టుకుని వీపుమీద రెండు దెబ్బలు వేసింది. వాడు ఏడుపు మొదలుపెట్టాడు.

“పొరపాటు నాదేనండీ. బంటీని కొట్టకండి” అంటూ వాడిని నళిని చేతినుండి విడిపించబోయింది జ్యోతి.

“అడ్డమైన వాళ్ళనూ నెత్తిన ఎక్కించుకుంటే ఇలానే వుంటుంది మరి. ఎవళ్ళని మాత్రం ఏమనగలం!” అంటూ కొడుకుని మేడమీదకు ఈడ్చుకుని వెళ్లింది నళిని.

వర్షనమ్మగారు ఏమో అనబోయి తమాయించుకున్నారు. ఆవిడ తేరుకుని లేచి వెళ్లి నేలమీద పడ్డ ముక్కలను తీయబోయారు. అయితే జ్యోతి ఆవిడను వారించి అక్కడ క్లీన్ చేసింది.

నళిని పది నిముషాల్లో తయారై పిల్లల్ని కూడా తయారుచేసి క్రిందకు తీసుకువచ్చింది.

పిల్లలిద్దరూ “అక్కా టాటా! నాన్నమ్మా టాటా” అని చేతులూపారు.

“చాలు. నోరు మూసుకుని నడవండి” అని వారిని గదమాయించి కార్లో వారిని వెంట తీసుకుని వెళ్లిపోయింది.

విజయ్ వెన్యూకి డైరెక్ట్ గా వస్తానన్నాడు.

రాత్రి వర్ణనమ్మగారు భోజనం చేయగానే జ్యోతి ఏమీ తినకుండా డైనింగ్ టేబుల్ సర్కి తన గదిలోకి వెళ్ళి పడుకుంది. అంతా గమనించిన వర్ణనమ్మగారి మనస్సు గాయపడింది.

రోజూ ఉదయం వర్ణనమ్మగారు బ్రష్ చేసుకునేసరికి జ్యోతి ఆవిడ ముందు కాఫీ కప్పుతో ప్రత్యక్షమయ్యేది. అయితే ఈ రోజూ ఉదయం ఆమె అలికిడి లేకపోయేసరికి ఆవిడకు గత సాయంత్రం సంఘటన గుర్తుకొచ్చి ఏదో ఆందోళనతో “అమ్మా జ్యోతీ!” అంటూ కిచెన్ వద్దకు వెళ్ళి చూసారు. ఆమె కిచెన్ లోనూ, డైనింగ్ హాల్ లోనూ లేదు. పెరట్లో చూసారు. లేదు.

వాచ్ మెన్ పాలకేన్ తెచ్చి ఆవిడ ముందుంచాడు.

వర్ణనమ్మగారు. పాల కేన్ కిచెన్ లో పెట్టి కాఫీ ఫిల్టర్ వేసారు. అనుమానంతో జ్యోతి గదిలోకి వెళ్లారు. ఆమె మంచంమీద ముడుచుకుని పడుకుంది. దగ్గరకు వెళ్ళి ఒంటిమీద చెయ్యివేసి చూసారు. ఒళ్లు కాలిపోతోంది. ఆవిడ వెనుతిరిగేసరికి-

“అక్కా! నేను ఫస్ట్ బ్రస్ చేసుకొచ్చాను. హార్లిక్స్ నాకే ముందు ఇవ్వు” అంటూ బంటి సుడిగాలిలా వచ్చాడు. వాడి వెనుకనే వాసూ కూడా పరుగుపరుగున వచ్చాడు.

“అక్క ఎందుకు ఇంకా పడుకుంది నాన్నమ్మా?” అన్నాడు బంటి.

“అక్కకి జ్వరం. గొడవ చేయక బయటకు పదండి” అని ఆవిడ మేడమెట్ల వద్దకు వెళ్ళి “విజయ్! విజయ్” అని కేకవేసి “వాసూ! వెళ్ళి మీ డాడీని పిల్చుకుని రా” అన్నారు.

“ఇదేం ఖర్మరా బాబూ. ఎంతో కలవిడిగా ఇల్లంతా తిరిగే పిల్ల ఇలా

అయిందేం? అసలు కన్నెపిల్లలు ఇంట్లో మసలడం అచ్చిరాదేమిటో” అంటూ దిగులు చెందారు వర్ధనమ్మగారు.

వారి వంశంలో అప్పటివరకూ ఎవరికీ ఆడపిల్ల పుట్టలేదు. ఆరు తరాల అనంతరం వర్ధనమ్మగారికి తొలి చూలు ఆడపిల్ల పుట్టింది. వాసుదేవరావుగారు తన కూతురికి లలిత అని నామకరణం చేసి అల్లారుముద్దుగా పెంచారు. ఆమెకు 12 ఏళ్ళ వయస్సు వచ్చాక వర్ధనమ్మగారికి విజయ్ పుట్టాడు. లలిత చదువుల్లోనూ, ఆటపాటల్లోనూ ఫస్ట్. తండ్రి ఆమెకు పూర్తి స్వేచ్ఛ ఇవ్వడంతో ఎవరినీ లక్ష్యపెట్టక మొండిగా తయారైంది. తల్లిమాట అసలు వినేదికాదు. వర్ధనమ్మగారు పలుమార్లు భర్తను హెచ్చరించారు. ‘కూతుర్ని అంతముద్దు చేయడం మంచిది కాదని’. కానీ ఆయన ఆవిడ మాట వినలేదు.

వాసుదేవరావుగారు కూతురి వివాహం ఎంతో వైభవంగా చేయాలని. లక్ష రూపాయల విలువగల బంగారు నగలు చేయించి లాకర్లో వుంచారు. కూతురు పేర రెండు లక్షల నగదు బ్యాంక్లో వేసారు.

ఒకరోజు లలిత, ఒక యువకుడు పూలమాలలతో ఇంటికి వచ్చేసరికి వాసుదేవరావుగారూ, వర్ధనమ్మగారూ షాక్ అయ్యారు.

“డాడీ! ఈయన ప్రతాప్. నా క్లాస్మేట్. మనవాళ్ళే. ఈయనకు ఫాదర్, మదర్, తోబుట్టువులూ ఎవ్వరూ లేదు. మేమిద్దరం ప్రేమించుకున్నాం. పెళ్లి చేసుకున్నాం. మమ్మల్ని ఆశీర్వదించండి” అంది లలిత ధైర్యంగా.

వర్ధనమ్మగారు కోపం పట్టలేకపోయారు.

“ఏమిటే నీ పొగరు? ఎంత తెగింపు. నిన్ను కన్న తల్లిదండ్రులం మాతో ఒక్కమాట చెప్పకుండా పెళ్లిచేసుకున్నావా? ఏ ముఖంతో మా ముందుకొచ్చావ్? పో బయటకు. జన్మలో మళ్ళీ నా కళ్లపడొద్దు. చూసారుగా మీరిచ్చిన ఫ్రీడంవలన మీ కూతురుచేసిన ఘనకార్యం. అసలు మీ వంశానికేదో కన్నెశాపం వుంది. ఆడపిల్లల అచ్చటా ముచ్చటా చూసే యోగం లేదందుకే. ముందు దాన్ని బయటకు పొమ్మనండి. లేకుంటే నా శవాన్ని చూస్తారు మీరు” అన్నారు వర్ధనమ్మగారు ఎంతో ఆవేశంతో.

వాసుదేవరావుగారు ఏమో చెప్పబోయారు.

“పదండి. ఇంకా ఎందుకిక్కడ?” అని లలిత భర్త చేయిపట్టుకుని విసురుగా వెళ్లిపోయింది. ఆమె జాడ నేటివరకూ తెలియలేదు.

“ఎమైందమ్మా?” అంటూ విజయ్ వచ్చి జ్యోతి పల్స్ చూసాడు.

“ఫీవర్ చాలా ఎక్కువగా వుందమ్మా” అని వెంటనే ఇంజెక్షన్ చేసాడు.

“తప్పంతా నాదే. బంటీని కొట్టకండి” అని పలవరిస్తోంది జ్యోతి.

బంటీ అల్మారాలో వున్న కార్డు సైజ్ ఫోటో ఫ్రేమ్ తో వున్నదానిని తీసి “నాన్నమ్మా చూడు” అంటూ వర్ణనమ్మగారికి ఇచ్చాడు.

ఆవిడ ఫోటో చూసి షాకయ్యారు.

జ్యోతి తల్లిదండ్రులతో కలిసి తీయించుకున్న ఫోటో అది.

“చూడరా విజయ్! చూడు. ఈ జ్యోతి ఎవరో కాదురా” అంటూ కొడుక్కి ఫోటో అందించి దుఃఖం ఆపుకోలేకపోయారు.

“లలితక్క” అన్నాడు విజయ్. అతను ఇంటర్చదువుతున్నప్పుడు లలిత ప్రతాపిని పెళ్లిచేసుకుని ఇంట్లోంచి వెళ్లిపోయింది.

“ఏం జరిగింది అత్తయ్యా?” అంటూ నళిని వచ్చింది.

“ఇంకేం జరగాలి? నా చేతి గోరుముద్దలు తినాల్సిన నా చిట్టితల్లి తన చిట్టి చేతులతో మనందరికీ ఇన్నాళ్ళూ గోరుముద్దలు తినిపించిందమ్మా. నువ్వు తూల నాడినట్లు ఈ పిల్ల అడ్డమైన వాళ్ళూ కాదమ్మా. నా సొంత మనవరాలు. లక్షల ఆస్తిని కాలదన్ని కట్టుకున్న వాడివెంట కట్టుబట్టల్తో వెళ్లిన అభిమానవంతురాలు నీ ఆడపడుచు కూతురు.

ఏం శాపమో కళ్లముందున్న నా చిట్టితల్లి వాళ్ళమ్మ పోలికలు కొట్టాచ్చిన విధంగా వున్నా నేను గుర్తించలేక పిల్లదానిచేత ఇన్నాళ్ళూ చాకిరీ అంతా చేయించాను” అంటూ జ్యోతిని ఒడిలోకి తీసుకున్నారు వర్ణనమ్మగారు.

(‘ఆంధ్రభూమి సచిత్ర మాసపత్రిక’, జూలై 2000) ☆